

**சாராம்சம்:** இனிய குழந்தைகளே, உண்மையான மீட்புப் படையினராகி, அனைவரையும் இப்பாலுலகிலிருந்து, புண்ணிய உலகிற்கு அழைத்துச் செல்லுங்கள். முழுகியுள்ள அனைவரினதும் படகுகளை அக்கரைக்குக் கொண்டு செல்லுங்கள்.

**கேள்வி:** ஒவ்வொரு குழந்தையினதும் புத்தியில் எந்த நம்பிக்கை, வரிசைக்கிரமமாக உள்ளது?

**பதில்:** எங்கள் அதி அன்புக்கினிய தூய்மையாக்குபவரான பாபாவே, எங்கள் சுவர்க்க ஆஸ்தியை எங்களுக்குக் கொடுக்கின்றார் என்ற நம்பிக்கையே ஆகும். ஒவ்வொரு குழந்தையின் புத்தியிலும் இந்த நம்பிக்கை வரிசைக்கிரமமாக உள்ளது. அவர்களுக்கு முழுமையான நம்பிக்கை இருந்த போதிலும், மாயை சற்று முன்னாலேயே நிற்கிறாள்; தந்தையை அவர்கள் மறந்து விடுவதால், தோல்வி அடைகிறார்கள். இந்த நம்பிக்கை உள்ளவர்கள், தூய்மையாகுவதற்கு முயற்சி செய்வதில் தங்களை ஈடுபடுத்திக் கொள்கிறார்கள். அவர்களுடைய புத்தியில், தாங்கள் வீட்டுக்குத் திரும்பிச் செல்ல வேண்டும் என்பதே உள்ளது.

ஓம் சாந்தி. இனிமையிலும் இனிமையான, அன்பிற்கினிய, நீண்டகாலம் தொலைந்திருந்து இப்போது கண்டெடுக்கப்பட்ட குழந்தைகளுக்குக் காலை வந்தனங்கள். சத்தியயுகத்தில், தினமும் காலைப்பொழுது நன்றாகவே இருக்கிறது என்பது குழந்தைகளாகிய உங்களுக்குத் தெரியும்; அனைத்துத் தினமும் நன்றாக இருக்கிறது. அனைத்தும் நன்றாக இருக்கிறது. இரவும் நன்றாக இருக்கிறது. அனைத்துமே நன்றாக இருக்கிறது. இங்கு காலையோ அல்லது இரவோ நன்றாக இருப்பதில்லை. இரவே மோசமானது. எனவே அனைத்திலும் சிறந்தது எது? அமிர்த வேளை என அழைக்கப்படுகின்ற, அதிகாலை வேளையே ஆகும். உங்கள் ஒவ்வொரு கணமும் நன்றாகவே இருக்கிறது. இந்நேரத்தில் நீங்கள் யோகேஸ்வரராகவும் யோகேஸ்வரியாகவும் இருப்பது குழந்தைகளாகிய உங்களுக்குத் தெரியும். உங்கள் தந்தையாகிய கடவுள், வந்து உங்களுக்கு யோகம் கற்பிக்கிறார். அதாவது குழந்தைகளாகிய நீங்கள், கடவுளுடன் யோகம் செய்கிறீர்கள். யோகேஸ்வரர் ஆகுவதால் ஞானக் கடவுளான (ஞானேஸ்வரர்) தந்தையைப் பற்றிக் குழந்தைகளாகிய நீங்கள் அறிந்து கொள்கிறீர்கள். உங்கள் யோகம் தந்தையுடன் இணைக்கப்பட்டுள்ளது. அவர் வந்து, முழு உலகச் சக்கரத்தைப் பற்றிய ஞானத்தை உங்களுக்கு விளங்கப்படுத்துகிறார். அதன் மூலம் நீங்கள் ஞான இறைவர்கள் ஆகுகிறீர்கள். தந்தையாகிய கடவுள் வந்து, குழந்தைகளாகிய உங்களுக்கு ஞானத்தையும், யோகத்தையும் கற்பிக்கிறார். எந்தக் கடவுள்? அசரீரியான தந்தையே ஆவார். இப்பொழுது நீங்கள் அனைத்தையுமே புத்தியினாலேயே செய்யவேண்டும். குருமாருக்குப் பலவகையான அபிப்பிராயங்கள் உண்டு. சிலர் கிருஷ்ணருடன் யோகம் செய்யும்படி உங்களுக்குக் கூறி, கிருஷ்ணருடைய படத்தையும் உங்களுக்குக் கொடுப்பார்கள். அவர்களில் ஒருவர் சாயிபாபா எனவும், இன்னொருவர் மகரிஷி பாபா எனவும் அழைக்கப்படுகிறார்கள். ஒருவர் முஸ்லிம்களின் பாபா; மற்றவர் பார்சிகளின் பாபா. அவர்கள் தொடர்ந்தும் அனைவரையும் பாபா என அழைக்கிறார்கள். அவர்கள் கூறுகிறார்கள்: அனைவரும் கடவுளே, மனிதன் ஒருவன் கடவுளாக இருக்க முடியாதென்பதை இப்பொழுது நீங்கள் புரிந்துகொள்கிறீர்கள். இலக்ஷ்மி, நாராயணன் கூட இறைவியும், இறைவரும் என அழைக்கப்பட முடியாது. அசரீரியானவர் மாத்திரமே கடவுள் என அழைக்கப்படுகிறார். அவரே ஆத்மாக்களாகிய உங்கள் அனைவரதும் தந்தை, அவர் சிவபாபா என அழைக்கப்படுகின்றார். நீங்கள் பிறவிபிறவியாக ஆன்மீக ஒன்றுகூடல்களுக்குச் செல்கிறீர்கள். அங்கே நிச்சயமாகப் பண்டிதராக உள்ள சந்நியாசி அல்லது சாது ஒருவர் இருப்பார். அவர் தங்கள் குரு என்றும், ஒரு சமயக் கதையை அவர் தங்களுக்குக் கூறுகிறார் என்பதையும் அவர்கள் புரிந்துகொள்வார்கள். சத்தியயுகத்தில் எந்த விதமான சமயக் கதைகளும் இல்லை. தந்தை இங்கமர்ந்து விளங்கப்படுத்துகிறார்: “கடவுள்” அல்லது “ஈஸ்வரர்” என்று கூறுவதால் எவ்வித இனிமையையும் அனுபவம் செய்ய முடியாது. அவரே தந்தையாவார், எனவே, அவரை “பாபா” என்று அழைப்பதால் உறவுமுறை பூர்த்தியடைகிறது. நீங்கள் மம்மா, பாபாவின் குழந்தைகளாகி விட்டீர்கள் என்பதையும், அவர்களின் மூலம் சுவர்க்கத்தின் சந்தோஷத்தைப் பெறுகிறீர்கள் என்பதையும் புரிந்துகொள்கிறீர்கள். தாங்கள் மனிதர்களிலிருந்து தேவர்களாகவோ அல்லது நரகவாசிகளில் இருந்து சுவர்க்கவாசிகளாகவோ மாற முடியுமென மக்கள் நம்பிச் செல்கின்ற, வேறெந்த ஆன்மீக ஒன்றுகூடலும் இல்லை. இப்பொழுது நீங்கள் உண்மையான தந்தையின் சகவாசத்தில் இருக்கிறீர்கள். ஏனைய அனைவரும் பொய்யான சகவாசத்தில் இருக்கிறார்கள். பாடப்படுகிறது: உண்மையான சகவாசம் உங்களை மறுகரைக்கு அழைத்துச் செல்லும், பொய்யான சகவாசம் உங்களை மூழ்கடித்துவிடும். பௌதீகமான சகவாசம் உங்களை மூழ்கடித்துவிடும். தந்தை கூறுகிறார்: ஆத்ம உணர்வு உடையவர்கள் ஆகங்கள்! சரீர உணர்வைத் துறந்து விடுங்கள். குழந்தைகளாகிய உங்களுக்கு, ஆத்மாக்களாகிய உங்களுக்கு, நான் கற்பிக்கிறேன். பரமாத்மாவே வந்து ஆத்மாக்களுக்கு இந்த ஆன்மீக ஞானத்தைக் கொடுக்கிறார். ஏனைய அனைத்தும் பக்தி மார்க்கம்; அது ஞான மார்க்கமல்ல. தந்தை கூறுகிறார்: வேதங்கள், சமயநூல்கள் அனைத்தையும், உலகின் ஆரம்பம், மத்தி, இறுதி பற்றியும் நான் அறிவேன். நானே அதிகாரி. அந்த மக்கள் பக்தி மார்க்கத்தின் அதிகாரிகள். அவர்கள் சமயநூல்கள் போன்ற பலவற்றையும் கற்றிருப்பதால், அவர்கள் சமயநூல்களின் அதிகாரி என அழைக்கப்படுகிறார்கள். தந்தை வந்து உங்களுக்கு உண்மையைக் கூறுகிறார். உண்மையான சகவாசம் உங்களை அக்கரைக்கு அழைத்துச் செல்லும் எனவும், பொய்யான சகவாசம் உங்களை மூழ்கடித்து விடும் எனவும் இப்பொழுது நீங்கள் புரிந்துகொள்கின்றீர்கள். தந்தை இப்பொழுது குழந்தைகளாகிய உங்கள் மூலமே, பாரதத்தை மீட்கிறார். நீங்களே ஆன்மீக மீட்புப்படை. தந்தை கூறுகிறார். சுவர்க்கமாக இருந்த பாரதம் இப்பொழுது நரகமாகி விட்டது. அது மூழ்கிக் கொண்டிருக்கிறது, ஆனால் அது

கடலுக்கடியில் இருக்கிறது என்பதல்ல. நீங்கள் சதோபிரதானிலிருந்து, தமோபிரதான் ஆகிவிட்டீர்கள். சத்திய, திரேதா யுகங்களே சதோபிரதான் ஆனவை. இது ஒரு பெரிய நீராவிச் கப்பல் ஆகும்; நீங்கள் ஒரு நீராவிச் கப்பலில் அமர்ந்திருக்கிறீர்கள். இது ஒரு பாவ உலகம். ஏனெனில் அனைவரும் பாவாத்மாக்களே, உண்மையில் அனைவருக்கும் சற்கதியை அருளுகின்ற, ஒரேயொரு சற்கருவே இருக்கிறார். எவருக்குமே அவரைத் தெரியாது. அவர்கள் எப்பொழுதும் கூறுகிறார்கள் : ஓ தந்தையாகிய கடவுளே! அவர்கள் ஒருபோதும் கூறுவதில்லை: தந்தையும், குருவுமாகிய கடவுளே! இல்லை; அவர்கள் தந்தையைப் பற்றியே பேசுகிறார்கள். அவரே தூய்மையாக்குபவர், எனவே அவரே குருவாகவும் இருக்கிறார். தூய்மையாக்குபவரும், அனைவருக்கும் சற்கதி அளிப்பவரும் ஒரேயொருவரே. இத்தூய்மையற்ற உலகில் எந்த மனிதரும் சற்கதியை அருள்பராகவோ, தூய்மையாக்குபவராகவோ இருக்க முடியாது. தந்தை கூறுகிறார்: எவ்வளவோ கலப்படமும் சீரழிவுமே இருக்கின்றன! தாய்மாராகிய உங்கள் மூலமும், குமாரிகளாகிய உங்கள் மூலமும், நான் இப்பொழுது அனைவரையும் ஈடேற்ற வேண்டும். பிரம்மகுமாரர்களும், குமாரிகளுமான நீங்கள் அனைவரும் சகோதரர்களும், சகோதரிகளும் ஆவீர்கள். இல்லாவிட்டால், நீங்கள் எவ்வாறு பாட்டனாரின் ஆஸ்தியை பெறுவீர்கள்? நீங்கள் 21 சந்ததிகளுக்குப் பாட்டனாரின் ஆஸ்தியை, அதாவது, சுவர்க்க இராச்சியத்தைப் பெறுகிறீர்கள். இந்த வருமானம் மிக மகத்தானது! இது உண்மையான தந்தையிடமிருந்து பெறப்படுகின்ற உண்மையான வருமானம் ஆகும். தந்தையே, தந்தையாகவும், ஆசிரியராகவும், சற்கருவாகவும் இருக்கிறார். அவர் அனைத்தையும் நடைமுறையாக எங்களுக்குச் செய்து காட்டுகிறார். இங்கே குரு மரணிக்கும் பொழுது, அவருடைய சீடர் “கதி”யைப் பெறுகின்றார் என்பதல்ல. அக் குருமார் பௌதீகமானவர்கள், இவரோ ஆன்மீகக் குரு. இது மிகத்தெளிவாகப் புரிந்துகொள்ளப்பட வேண்டும். இது முற்றிலும் புதியதொரு விடயம். உங்களுக்குக் கற்பிப்பவர் ஒரு மனிதரல்ல என்பதை நீங்கள் புரிந்துகொள்கிறீர்கள். ஞானக்கடலும் தூய்மையாக்குபவருமாகிய சிவபாபாவே இச்சரீரத்தினூடாக எங்களுக்குக் கற்பிக்கிறார். உங்கள் புத்தி சிவபாபாவை நோக்கியே செல்கிறது. அந்த ஆன்மீக ஒன்றுகூடல்களில், அவர்களின் புத்தி, மனிதர்களை நோக்கியே செல்கிறது. அவை யாவும் பக்தி மார்க்கத்திற்குரியவை. இப்பொழுது நீங்கள் பாடுகிறீர்கள். தாயும், தந்தையும் நீங்களே, நாங்கள் உங்கள் குழந்தைகள். அவர் ஒரேயொருவரே. எவ்வாறாயினும், தான் எவ்வாறு வந்து, உங்களைத் தனக்கு உரியவர்கள் ஆக்குகிறார் என்று பாபா எங்களுக்குக் கூறுகிறார். அவர் கூறுகிறார்: நானே, உங்கள் தந்தை. எனவே நான் இவருடைய சரீரத்தை ஆதாரமாக எடுக்கிறேன். எனவே பிரம்மா எனது மனைவியும், எனது குழந்தையும் ஆவார். சிவபாபா குழந்தைகளாகிய உங்களை அவர் மூலம் தத்தெடுப்பதால் அவரே மூத்த தாயும் ஆவார். அவருக்குத் தாய் இல்லை. சரஸ்வதியே, உலகத்தாய் என அழைக்கப்படுகிறார். அவரே உங்கள் அனைவரையும் பராமரிப்பதற்கு நியமிக்கப்பட்டவர். சரஸ்வதியே ஞான இறைவி. அவரே கனிஷ்ட தாயும் ஆவார். இவை மிக ஆழமான விடயங்கள். இப்பொழுது நீங்கள் இந்த ஆழமான கல்வியைக் கற்கிறீர்கள். நீங்கள் திறமைச்சித்தி அடைய வேண்டும். இலக்ஷ்மியும், நாராயணனும் திறமைச்சித்தி அடைந்தார்கள். அவர்களே அனைவரையும் விட மிகப்பெரிய புலமைப்பரிசிலைப் பெற்றார்கள். அவர்கள் தண்டனையை அனுபவிக்க வேண்டி இருக்கவில்லை. தந்தை கூறுகிறார், இயலுமானவரை என்னை நினைவுசெய்யுங்கள். இதுவே பாரதத்தின் புராதன யோகம் என அழைக்கப்படுகிறது. தந்தை கூறுகிறார்: நான் உங்களுக்கு வேதங்கள், சமயநூல்கள் அனைத்தினதும் சாராம்சத்தைக் கூறுகிறேன். நான் உங்களுக்கு இராஜயோகத்தைக் கற்பிக்கிறேன். அதன் மூலமே நீங்கள், உங்கள் வெகுமதியைப் பெற்றீர்கள். பின்னர் அந்த ஞானம் மறைந்து விட்டது. எனவே அது எவ்வாறு தொன்றுதொட்ட காலத்திலிருந்து தொடர்ந்திருந்திருக்க முடியும்? அங்கே சமயநூல்கள் போன்ற எதுவுமே இருப்பதில்லை. இஸ்லாம், பௌத்தம் போன்ற ஏனைய சமயங்களைப் பற்றிய ஞானம் மறைந்து விடுவதில்லை. அவர்கள் ஆரம்பித்த காலத்திலிருந்து அவர்களின் ஞானம் தொடர்கிறது. அனைவரும் அதைப் பற்றி அறிந்துள்ளார்கள். எவ்வாறாயினும், தந்தை கூறுகிறார்: நான் உங்களுக்குக் கொடுக்கும் ஞானத்தை எவருமே அறிய மாட்டார்கள். பாரதம் சந்தோஷம் அற்றதாகுகின்றது. நான் வந்து அதைச் சதா சந்தோஷம் உள்ளதாக்குகிறேன். தந்தை கூறுகிறார்: நான் ஒரு சாதாரண சரீரத்தில் இருக்கிறேன். உங்கள் புத்தியின் யோகம், தந்தையுடன் இருக்க வேண்டும். பரமாத்மா, பரமதந்தையே ஆத்மாக்களின் தந்தை ஆவார். அவரே குழந்தைகள் அனைவரினதும் தந்தை, அனைவரும் அவரது குழந்தைகளே. இந்நேரத்தில் ஆத்மாக்கள் அனைவருமே தூய்மையற்றவர்கள். தந்தை கூறுகிறார்: நான் நடைமுறை ரீதியில் இங்கு வந்திருக்கிறேன். விநாசம் முன்னாலே இருக்கிறது. தீ உருவாகும் என்பதையும் அனைவருடைய சரீரமும் அதில் அழியும் என்பதையும் நீங்கள் புரிந்துகொள்கிறீர்கள். ஆத்மாக்கள் அனைவரும் வீட்டுக்குத் திரும்பிச் செல்ல வேண்டும். அவர்கள் பிரம்ம தத்துவத்துடன் அல்லது ஒளியுடன் இரண்டறக் கலப்பார்கள் என்பதல்ல. பிரம்ம சமாஜியினர் ஓர் ஒளியை ஏற்றி, அதைத் தங்கள் பிரம்ம ஆலயம் என்று அழைக்கிறார்கள். உண்மையில், அதுவே ஆத்மாக்கள் அனைவரும் வசிக்கின்ற மகா பிரம்ம தத்துவம் ஆகும். முதலில் அதுவே எங்கள் ஆலயமாக இருந்தது. தூய்மையான ஆத்மாக்கள் அங்கு வசிக்கின்றனர். மனிதர்கள் இவ்விடயங்களைப் புரிந்துகொள்வதில்லை. இப்பொழுது நீங்கள் ஞான இறைவர்கள் என்றும், பின்னர் நீங்கள் இராஜ இராஜேஸ்வரர்கள் (இளவரசர்களும், இளவரசிகளும்) ஆகுவீர்கள் என்றும், ஞானக்கடலாகிய தந்தை இங்கு அமர்ந்து குழந்தைகளாகிய உங்களுக்கு விளங்கப்படுத்துகிறார். எங்கள் அதி அன்புக்குரியவரான தூய்மையாக்குபவரான பாபாவே வந்து, எங்கள் சுவர்க்க ஆஸ்தியை எங்களுக்குக் கொடுக்கிறார் என்பது உங்கள் புத்தியில் உள்ளது. இது சிலருடைய புத்தியில் இருப்பதில்லை. எத்தனையோ பேர் இங்கு இருந்தாலும், எவருடைய புத்தியிலும் 100% நம்பிக்கை இருப்பதில்லை. சிலருக்கு 80% நம்பிக்கையும், மற்றையோருக்கு 50%

நம்பிக்கையும் உள்ளது, சிலருக்கு அந்தளவேனும் நம்பிக்கை இருப்பதில்லை. அவர்கள் முழுமையாகத் தோல்வி அடைந்தவர்களே! இது நிச்சயமாக வரிசைக்கிரமப்படியே இருக்கிறது. பலருக்கு நம்பிக்கையே இருப்பதில்லை. அவர்கள் நம்பிக்கை வைக்க முயற்சிக்கிறார்கள். சரி, அவர்களுக்கு நம்பிக்கை இருந்தாலும், மாயை மிகவும் பலமானவன்: அவர்கள் பாபாவை மறந்து விடுகிறார்கள். தான் ஒரு தீவிர பக்தராக இருந்தாரென இப் பிரம்மாவே கூறுகிறார். அவர் 63 பிறவிகளுக்கு பக்தி செய்தார், நீங்களும் அதையே செய்தீர்கள்; நீங்களும் 63 பிறவிகளாகப் பக்தி செய்தீர்கள். நீங்கள் 21 பிறவிகளுக்குச் சந்தோஷத்தைப் பெற்று, பின்னர் பக்தர்கள் ஆகினீர்கள். பக்தியின் பின் விருப்பமின்மை ஏற்படுகிறது. சந்நியாசிகளுமே இச்சொற்களைப் பயன்படுத்துகின்றார்கள்: ஞானம், பக்தி, விருப்பமின்மை. அவர்களுக்குத் தங்கள் வீட்டிலும், குடும்பத்திலும் விருப்பமின்மை இருக்கிறது. அது எல்லைக்குட்பட்ட விருப்பமின்மை எனவும், உங்கள் விருப்பமின்மை எல்லையற்றதெனவும் அழைக்கப்படுகிறது. சந்நியாசிகள் வீடுகளை விட்டு விலகிக் காட்டுக்குச் செல்கிறார்கள். இப்பொழுது எவருமே காடுகளில் இருப்பதில்லை; குகைகள் போன்ற அனைத்தும் வெறுமையாக உள்ளன, ஏனெனில், முதலில் அவர்கள் சதோபிரதானாக இருந்து, இப்பொழுது தமோபிரதானாகி விட்டனர். இப்பொழுது அவர்களுக்கு எந்தச் சக்தியும் கிடையாது. இலக்ஷ்மி, நாராயணனுடைய இராச்சியத்தில் உங்களுக்குச் சக்தி இருந்தது. மறுபிறவிகளை எடுத்தபின் இப்பொழுது என்ன நிலையை நீங்கள் அடைந்திருக்கிறீர்கள் என்று பாருங்கள்! எவ்விதமான சக்தியுமே இல்லை. இங்குள்ள அரசாங்கம் தங்களுக்குச் சமயத்தில் நம்பிக்கை இல்லை என்று கூறுகிறது. சமயங்கள் மூலம் பெருமளவு நஷ்டங்கள் ஏற்படுகின்றன. அவர்கள் சண்டை சச்சரவு செய்து கொண்டு, தொடர்ந்தும் சமயங்கள் அனைத்தும் ஒன்றுசேர்வதற்கு மாநாடுகளை நடாத்துகிறார்கள். எவ்வாறாயினும், அவர்கள் எவ்வாறு ஒன்று சேரப் போகிறார்கள் என்று கேளுங்கள்! இப்பொழுது, அனைவருமே வீட்டுக்குத் திரும்பிச் செல்லப் போகின்றார்கள். பாபா வந்திருக்கிறார். இந்த உலகம் மயான பூமி ஆக வேண்டும். இது பல்வகை விருட்சம் ஆகும். அவர்கள் எவ்வாறு ஒன்றாக முடியும்? அவர்கள் எதையுமே புரிந்துகொள்வதில்லை. பாரதத்தில் ஒரேயொரு தர்மம் இருந்தபோது, அவர்கள் பிரிவினையற்ற வழிகாட்டல்களைப் பின்பற்றிய, தேவர்கள் என அழைக்கப்பட்டனர். பிரிவினை என்பதன் அர்த்தம் அசுரர்கள் என்பதாகும். பாபா கூறுகிறார்: உங்கள் தர்மமே பெருமளவு சந்தோஷத்தைக் கொடுக்கக் கூடியது. நீங்கள் 84 மறுபிறவிகள் எடுக்க வேண்டும் என்பது உங்களுக்குத் தெரியும். நீங்கள் 84 பிறவிகளை எடுத்துள்ளவர்கள் என்னும் நம்பிக்கை உங்களுக்கு இருக்க வேண்டும். நாங்கள் திரும்பிச் சென்று பின் மீண்டும் இங்கு வர வேண்டும். நீங்கள் 84 பிறவிகளைப் பூர்த்தி செய்துவிட்டீர்கள் என்று பாரத மக்களாகிய உங்களுக்கு விளங்கப்படுத்தப்படுகிறது. இப்பொழுது இது உங்கள் பல பிறப்புக்களின் இறுதிப் பிறப்பு ஆகும். இது ஒருவருக்கு மாத்திரம் விளங்கப்படுத்தப்படுவதில்லை. பாண்டவசேனையைச் சேர்ந்த உங்கள் அனைவருக்குமே விளங்கப்படுத்தப்படுகிறது. நீங்களே வழிகாட்டிகள், நீங்கள், ஆன்மீக யாத்திரையைக் கற்பிக்கிறீர்கள், இதனாலேயே நீங்கள் பாண்டவசேனை என அழைக்கப்படுகிறீர்கள். இப்பொழுது கௌரவர்களிடமோ அல்லது பாண்டவர்களிடமோ இராச்சியம் ஏதுமில்லை. நீங்களும் பிரஜைகள். அவர்களும் பிரஜைகளே. கௌரவர்களும், பாண்டவர்களும் சகோதரர்கள் எனவும், பரமாத்மாவாகிய பரமதந்தையைப் பாண்டவர்கள் தங்கள் பக்கம் வைத்திருப்பதாகவும் கூறப்படுகிறது. எவ்வாறு மாயையை வெல்வது என்று தந்தையே வந்து உங்களுக்குக் கற்பிக்கிறார். ஆதிசனாதன தேவிதேவதா தர்மத்தைச் சார்ந்தவர்களான நீங்கள் அகிம்சாவாதிகள். அகிம்சையே அதிமேலான தர்மமாகும். காமவாளை உபயோகிக்காதிருப்பதே பிரதான விடயமாகும். பசுக்களைக் கொல்லாதிருப்பதை மாத்திரமே அகிம்சை எனப் பாரத மக்கள் நம்புகிறார்கள். எவ்வாறாயினும் பாபா கூறுகிறார்: காமவாளை உபயோகிக்க வேண்டாம்! அதுவே மிகப்பெரிய வன்முறை வடிவம் ஆகும். சத்தியயுகத்தில், காமவாளோ அல்லது சண்டை சச்சரவோ இருக்க மாட்டாது. அவை இரண்டும் இங்கேயே உள்ளன. காம வான், அதன் ஆரம்பம் முதல் மத்தியினுடாக இறுதி வரை துன்பத்தையே தருகிறது. நீங்கள் ஏணியில் இறங்கி வருகிறீர்கள். பாரத மக்களாகிய நீங்கள் 84 பிறவிகளை எடுத்துள்ளீர்கள். அது இலக்ஷ்மி நாராயணனுடைய இராச்சியமாக இருந்தது, அவர்கள் மறுபிறவி எடுத்தார்கள். ஒவ்வொரு பிறவியும் ஏணியின் ஒரு படியாகும். இங்கிருந்து நீங்கள் உச்சிக்குப் பாய்கிறீர்கள். நீங்கள் 84 படிகளில் இறங்குவதற்கு 5000 வருடங்கள் எடுக்கின்றன, பின்னர் இங்கிருந்து ஒரு விநாடியில் ஏறிவிடுகிறீர்கள். ஒரு விநாடியில் உங்களுக்கு ஜீவன்முக்தியை அளிப்பது யார்? தந்தையே. இப்பொழுது அனைவரும் முற்றாக நிலத்தில் விழுந்து விட்டார்கள். தந்தை கூறுகிறார்: இப்பொழுது என்னை மாத்திரம் நினைவு செய்யுங்கள் இப்பொழுது நாடகம் முடிவுக்கு வந்து விட்டதென்றும், நாங்கள் வீட்டுக்குத் திரும்பிச் செல்ல வேண்டும் என்றும் உங்கள் புத்தி நினைவுசெய்ய வேண்டும். நாங்கள் எங்கள் தந்தையையும், எங்கள் வீட்டையும் நினைக்க வேண்டும். முதலில் தந்தையை நினைவுசெய்யுங்கள், அவர் உங்களுக்கு வீடு செல்லும் வழியைக் காண்பிப்பார். தந்தையை நினைவுசெய்வதாலேயே உங்கள் பாவங்கள் அழிக்கப்படும். பிரம்ம தத்துவத்தை நினைவுசெய்வதால், ஒரு பாவமேனும் அழிய மாட்டாது. பரமாத்மா மாத்திரமே தூய்மை ஆக்குபவர். அவர் எவ்வாறு தூய்மையாக்குகிறார் என்பதை உலகிலுள்ள எவருமே புரிந்து கொள்வதில்லை. தந்தை, நிச்சயமாகச் சுவர்க்கத்தை ஸ்தாபிக்க வரவேண்டும். தந்தை வந்துவிட்டதால், குழந்தைகளாகிய நீங்கள் அவருடைய பிறந்ததினத்தைக் கொண்டாடுகிறீர்கள். அவர் திட்டவட்டமாக எக்கணத்தில் எந்த நேரத்தில் அல்லது திகதியில் வந்தார் என்பதை உங்களால் கூறமுடியாது. சிவபாபா எப்போது வந்தார் என்பதை எப்படி உங்களால் கூற முடியும்? பலருக்குக் காட்சிகள் கிடைக்கின்றன. ஆரம்பத்தில் அவரைச் சர்வவியாபகர் எனக் கருதுவது அல்லது ஆத்மாவே பரமாத்மா என்று கூறுவது வழக்கம். இப்பொழுது எங்களுக்குத் திட்டவட்டமாகத் தெரியும். பாபா, ஒவ்வொரு நாளும் ஆழமான விடயங்களை எங்களுக்குத் தொடர்ந்தும் கூறுகிறார். சாதாரணக் குழந்தைகளாகிய நீங்கள் அத்தகைய

மேன்மையான ஞானத்தைக் கற்கிறீர்கள்! அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. திறமைச்சித்தி அடைவதற்கு, தண்டனையிலிருந்து விடுபட முயற்சி செய்யுங்கள். நினைவில் இருப்பதன் மூலமே ஒரு புலமைப்பரிசிலைப் பெறுவதற்கு உரிமையைக் கோர முடியும்.
2. ஓர் உண்மையான பாண்டவராகி, அனைவரையும் ஆன்மீக யாத்திரையில் அழைத்துச் செல்லுங்கள். எவ்வகையான வன்முறையிலும் ஈடுபடாதீர்கள்.

**ஆசீர்வாதம்:** நீங்கள் அசைக்க முடியாத, நிலையான சுய இராச்சியத்திற்கான உரிமையைக் கொண்டிருந்து, சதா அதீந்திரிய சுகத்தை அனுபவம் செய்வீர்களாக. சங்கமயுகத்தில் அதீந்திரிய சுகம் எனும் ஆஸ்தியை அடைகின்ற குழந்தைகளே, அதாவது, தந்தையின் சொத்துக்கான முழு உரிமைகளையும் உடையவர்கள், மனோவலிமையைக் கொண்டிருப்பார்கள்; அவர்கள் துண்டிக்கப்படாத, அசைக்க முடியாத அதீந்திரிய சுகத்தை அனுபவம் செய்கின்றனர். அத்தகைய வாரிசுகள் மாத்திரமே, அதாவது, ஆஸ்திக்கான முழு உரிமைகளையும் உடையவர்களே அசைக்க முடியாத, நிலையான சுய இராச்சியத்திற்கான ஓர் உரிமையை அடைகின்றார்கள்.

**சுலோகம்:** எனது என்னும் உணர்வு உள்ள இடத்தில் புத்தி திசை திரும்புகின்றது. ஆகவே, “நான்”, “எனது” எனும் உணர்விலிருந்து விடுபட்டவர்கள் ஆகுங்கள்.

\*\*\*ஓம் சாந்தி\*\*\*